

**Azərbaycan Respublikası Energetika Nazirliyinin  
Apellyasiya Şurası**

**Q Ə R A R № 1**

**Bakı şəhəri**

**21 may 2019-cu il**

Azərbaycan Respublikası Energetika Nazirliyinin Apellyasiya Şurası (bundan sonra - Şura) sahibkarlar Faiq Bədəlov və Quliyev Cavanşir Səfər oğlunun enerji təchizatı müəssisəsi tərəfindən texniki şərtlərin verilməməsi, o cümlədən verilmiş texniki şərtlərin tələblərindən narazılıq ilə bağlı Enerji Məsələləri Tənzimləmə Agentliyi tərəfindən tədbirlərin görülməməsi haqqında 2019-cu il 2 may tarixli EN-01-Q-652/15.8/7/19 nömrəli şikayətinə baxaraq aşağıdakıları

**M Ü Ə Y Y Ə N E T D İ :**

Sahibkarlar Faiq Bədəlov və Quliyev Cavanşir "Azərişiq" ASC tərəfindən "Polad-2008" MTK tərəfindən Sumqayıt şəhəri, 6-cı mikrorayon ərazisində inşa edilən 138 mənzilli yaşayış binasının elektrik enerjisi (gücü) alması üçün verilmiş texniki şərtlərə yenidən baxılması, o cümlədən Bakı şəhəri, Nərimanov rayonu ərazisində tikilən "Armoni İnşaat" MMC üçün texniki şərtlərin verilməsinə köməklik göstərilməsi ilə bağlı Enerji Məsələlərini Tənzimləmə Agentliyinə müraciət etmişlər.

Enerji Məsələlərini Tənzimləmə Agentliyi sahibkarların şikayətinə baxılması məqsədilə "Azərişiq" ASC-yə sorğu göndərmiş və bu barədə ərizəçilərə 2019-cu il 4 aprel tarixli AERA-19-357/19, 2019-cu il 12 aprel tarixli AERA-19-376/19 nömrəli və 2019-cu il 16 aprel tarixli AERA-19-391/19 nömrəli məktublar ilə şikayətçilərə məlumat verilmişdir.

Şikayətçilər 2019-cu il 29 aprel tarixli təkrar ərizə ilə Azərbaycan Respublikasının Energetika Nazirliyinə müraciət etmişlər.

Beləliklə, şikayət Şuranın icraatına qəbul edilərək 21 may 2019-cu il tarixli iclasın gündəliyinə daxil edilmişdir. Şuranın iclasında aparılan müzakirələr zamanı müəyyən edilmişdir ki, Azərbaycan Respublikası Prezidentinin 2016-cı il 3 fevral tarixli 762 nömrəli Fərmanı ilə təsdiq edilmiş "Mərkəzi icra hakimiyyəti orqanlarının Apellyasiya Şuraları haqqında Nümunəvi Əsasnamə"nin 1.1-ci və 1.9.1-ci bəndlərinə uyğun olaraq, Şura "Azərişiq" ASC-nin fəaliyyətindən edilmiş şikayətə baxa bilməz.

"Vətəndaşların müraciətləri haqqında" Azərbaycan Respublikasının 2015-ci il 30 sentyabr tarixli 1308-IVQ nömrəli Qanununun 10.1-ci və 10.2-ci maddələrinə müvafiq

olaraq, vətəndaşların müraciətlərinə ən gec 15 iş günü, əlavə öyrənilmə və yoxlanılma tələb edən müraciətlərə isə ən gec 30 iş günü müddətində baxılır. Müraciətə baxılması üçün əlavə məlumatların əldə edilməsi və ya aidiyyəti üzrə sorğu göndərilməsi tələb edildikdə, müraciətə baxan subyektin vəzifəli şəxsinin müraciətə baxılması müddətini ən çoxu 30 iş günü uzatmaq hüququ vardır. Bu barədə müraciət edən vətəndaşa məlumat verilməlidir.

Azərbaycan Respublikası Prezidentinin 2017-ci il 22 dekabr tarixli Fərmanı ilə təsdiq edilmiş "Enerji Məsələlərini Tənzimləmə Agentliyinin Nizamnaməsi"nin 3.1.8-ci yarım bəndinə əsasən, Agentlik müvafiq sahədə istehlakçıların hüquqlarının və qanuni mənafelərinin pozulmasına gətirib çıxaran və ya gətirib çıxara bilən hərəkətlərin qarşısının alınması üçün tədbirlər hazırlayır və həyata keçirir.

Həmin Nizamnamənin 3.2.3-cü yarım bəndinə əsasən, Agentlik dövlət və yerli özünüidarəetmə orqanlarına, hüquqi və fiziki şəxslərə elektrik və istilik enerjisi, habelə qaz təchizatı ilə bağlı öz fəaliyyət istiqamətlərinə aid məlumatlar (sənədlər) barədə sorğu verir və onlardan məlumatlar (sənədlər) alır.

Faiq Bədəlov və Quliyev Cavanşirin şikayət ərizələrinə Enerji Məsələlərini Tənzimləmə Agentliyi tərəfindən baxılarkən qanunvericiliyin tələblərinin pozulmaması müəyyən edilmişdir. Bununla da, işin faktiki halları və qanunvericiliyin müvafiq müddəaları nəzərə alınmaqla şikayətin təmin edilməməsi qərara alınmışdır.

Yuxarıda göstərilənləri nəzərə alaraq, Azərbaycan Respublikası Prezidentinin 3 fevral 2016-cı il tarixli 762 nömrəli Fərmanı ilə təsdiq edilmiş "Mərkəzi icra hakimiyyəti orqanlarının Apellyasiya Şuraları haqqında Nümunəvi Əsasnamə"nin 7.3.4-cü və 7.4.4-cü yarım bəndlərini rəhbər tutaraq, Energetika Nazirliyinin Apellyasiya Şurası

#### **QƏRARA ALIR:**

1. Faiq Bədəlov və Quliyev Cavanşir Səfər oğlunun enerji təchizatı müəssisəsi tərəfindən texniki şərtlərin verilməməsi halının, o cümlədən verilmiş texniki şərtlərin tələblərindən narazılığın aradan qaldırılması üçün Enerji Məsələlərini Tənzimləmə Agentliyi tərəfindən görülən müvafiq tədbirlər qanunidir.

2. Şikayət ərizəsi Energetika Nazirliyinin, Enerji Məsələlərini Tənzimləmə Agentliyinin, ərizəçilərin və "Azərişiq" ASCnin nümayəndələri ilə birgə yenidən baxılması üçün "Azərişiq" ASC-yə göndərilsin.

3. Qərar məlumat üçün Faiq Bədəlov və Quliyev Cavanşir Səfər oğluna göndərilsin.

4. Katiblik qərarın Azərbaycan Respublikası Energetika Nazirliyinin rəsmi internet saytında yerləşdirilməsini təmin etsin.

5. Şikayətçi Apellyasiya Şurasının qərarından qərar qüvvəyə mindiyi gündən 30 gün müddətində Azərbaycan Respublikasının Prezidenti yanında Apellyasiya Şurasına şikayət verə bilər.


**Azərbaycan Respublikası  
Energetika Nazirliyinin  
Apellyasiya Şurasının sədri**



**Samir Vəliyev**

**Razılaşıdırılmışdır:**

Hüquq şöbəsinin müdiri



İbrahim Ağayev

Energetika şöbəsinin müdiri



24.05.19

Amil Mürsəliyev


Neft və qaz siyasəti şöbəsinin müdiri



24.05.19

Elxan Həşimov

İqtisadiyyat şöbəsinin müdiri



24.08.19

Rauf Qurbanov